

## Bis-sehem tagħna lkoll dejjem ikollna festa sabiħa

Christopher Bartolo

Għal darb'ohra, il-President u l-kumitat tal-Banda Imperial, reġgħu stednuni sabiex nikteb l-artiklu tiegħi fil-ktejjeb tant interessanti li jkun ippubblikat fl-okkażjoni tal-festa titolari tagħna ta' Marija Bambina li tfakkarna fit-Twelid tal-Verġni Marija.

Fil-bidu tax-xahar ta' Settembru ta' kull sena fil-parroċċa tagħna tibda tinħass sewwa l-atmosfera tal-festa. Minkejja li l-festa tkun iċċelebrata kull sena, din l-atmosfera tinħass xorta waħda meta tibda toqrob u xorta tkun mistennija mill-komunità Mellieħa kollha u anke minn dawk il-ħafna emigranti li jiġu jżuruna ta' kull sena. Ma jonqosx li l-festa tagħna tkun mistennija minn ħafna Maltin u Għawdxin li ta' kull sena jiġu biex igawdu l-festa tal-Vitorja magħna. Il-festa tal-Bambina – il-festa tagħna – minn dejjem kienet popolari.

Missieri Lippu kien jgħidli li hu jiftakar li meta kien żgħir, il-pjazza prinċipali ta' quddiem il-knisja, il-pjazza ta' quddiem is-Santwarju tal-Madonna sa ħdejn iċ-ċimiterju kienu jkunu mimlija bin-nies isegwu l-baned tagħna waqt il-marċi. Jiftakar it-taraġ li mill-Knisja Parrokkjali jagħti għas-Santwarju, kien ikun mimli nies jisimgħu lill-għannejja jgħannu lejlet il-festa. Jiftakar ukoll lil xi nies jaqlu l-fniek, oħrajn ibigħu l-ġelati tal-bezzun u xi bejjiegħa jbiegħu l-ġugarelli tal-injam.

Però, illum mhux ser nikteb fuq il-festi tal-imgħoddi. Din id-darba ser nikteb fuq kemm il-festi tagħna jirrikjedu ħsieb, xogħol, organizzazzjoni u anke saġrificċji. Irridu niftakru li mingħajr ix-xogħol ta' ħafna nies iddedikati u dilettanti, il-festi ma jistgħux ikunu suċċess. Jekk fil-Mellieħa ma jkollokx nies – żgħażaġh u anke nies ikbar fl-età – li lesti jagħtu l-hin liberu tagħhom sabiex jinvolvu rwieħom fl-organizzazzjoni u t-tfassil tal-programmi tal-festa, il-parroċċa ma jstax ikollha dik il-festa sabiħa li l-komunità tant tkun tixtieq u tistenna.

Qiegħed nikteb fuq dan il-ktejjeb li toħroġ għaqda Mellieħa għaliex nifhem il-ħsieb, ix-xogħol u s-saġrificċji li jagħmlu dawk li huma fil-kumitat ta' din l-għaqda mużikali. Il-Banda Imperial kienet u għadha impenjata sewwa fil-festa tagħna. Sa mit-twelid tagħna

fl-1930, dejjem tat il-kontribut siewi tagħha għas-suċċess tal-festa tagħna. Għall-grazzja ta' Alla, il-Banda Imperial u l-għaqdiet mużikali l-oħrajn kollha, dejjem taw il-kontribut u l-għajnuna tagħhom għas-suċċess tal-festa; għalhekk bir-raġun dawn huma apprezzati u mistennija sabiex iferrhuna bid-daq tagħhom fil-jiem tant sbieħ għalina l-Mellieħin.

Il-kelma “festa” hija kelma qasira għaliex fiha ħames ittri biss, però, it-tifsira tagħha hija kbira ħafna. Meta tibda taħseb x'tirrikjedi festa, malajr tintebaħ kemm tkun tinvolvi xogħol. Festa tfisser responsabbiltà fuq ħafna aspetti tagħha. Bħala festa religjuża, hemm bżonn li l-festa tilhaq l-iskopijiet tagħha fosthom li sservi ta' tiġdid spiritwali fil-komunità u li tħalli l-frott spiritwali li huma l-aktar affarijiet importanti għaliex nagħmlu festa lill-patrni tagħna.

Fuq livell ta' parroċċa, tfisser ukoll impenn kollettiv kbir minn ħafna nies li kultant lanqas biss tkun qiegħed timmagina. Jitlaqqgħu ħafna ideat li mbagħad jitpoġġew fil-prattika sabiex jinholoq ambjent festiv xieraq, fejn kulhadd ikun feraħ u ħa gost b'dak kollu li jkun ġie organizzat. Ħafna drabi, dawk involuti fl-organizzazzjoni jkunu qegħdin jaħdmu b'ħafna saġrificċju mhux biss għalihom iżda wkoll għall-familjari tagħhom.

Dawn il-ftit punti li semmejt huma kollha importanti sabiex festa jkollha r-riżultati ta' suċċess mixtieq fejn mhux biss tkun għaddiet b'wiċċ il-ġid iżda tħalli ħafna frott, kemm spiritwali kif ukoll materjali. Tajjeb li l-għada tal-festa kulhadd iqum jirringrazzja lil Alla tal-festa sabiħa li kellna, imma jkun aħjar li kulhadd jiftaħar kemm kellna festa religjuża b'funzjonijiet sbieħ li jkunu hallew ħafna frott spiritwali, kultant mingħajr ma jkun jidher.

Fil-festa tagħna, aħna dejjem naħdmu sabiex kull attività li norganizzaw tagħmel il-festa waħda religjuża u Maltija. Darba kont qiegħed waqt laqgħa, li minn żmien għal żmien nattendu għalihom u xi hadd għadha kument tajjeb fuq il-festi li lili laqatni ħafna. Dan qal li dawk li jorganizzaw xi festa, tkun liema tkun, iridu jżommu quddiem għajnejhom li l-festa qisha *jigsaw puzzle*. Kompla jgħid li fil-kaxxa jew borża

għandek biċċiet żgħar li meta tgħaqqadhom, jiffurmaw l-istampa sabiħa li tidher fuq barra tal-kaxxa. Il-biċċiet separati fil-kaxxa ma fihom l-ebda sinifikat, iżda meta tibda tgħaqqadhom bil-mod u bil-paċenzja, tibda tara l-istampa tiffirma sakemm tkun kompluta. Imbagħad tkun tista' tara s-sbuħija tagħha u dawk il-biċċiet x'kienu jfissru. Spiċċa biex spjega li meta l-istampa kollha tkun kompluta, b'ħafna ħsieb, xogħol u paċenzja, tkun tista' tgawdiha u tiegħu s-sodisfazzjon tax-xogħol li tkun għamilt. Dan il-kumment rigward il-*jigsaw puzzle* jgħodd għall-festi tagħna, kemm dawk interni kif ukoll dawk esterni, għaliex kull festa titlob ħafna ħsieb u preparazzjonijiet maħsubin minn ħafna individwi li mbagħad jiġu pprogrammati f'attivitajiet għal ħafna nies. Hija bħall-biċċiet tal-*jigsaw puzzle* li meta tgħaqqadhom kollha flimkien bl-attenzjoni, tinholq festa waħda bi skop wieħed. Jien dejjem ngħid li festa ssir u sseħħ bis-sehem ta' ħafna nies u għaqdiet differenti.

L-ewwel biċċa minn din l-istampa li rridu nfitxu sabiex tibda tingħaqad ix-xena vera hija dik tal-kappillan u l-kleru, jiġifieri s-sacerdoti kollha tal-parroċċa. Hemm imbagħad il-Kunsill Parrokkjali u l-Kummissjoni Liturgija. Dawn huma dawk li jfasslu l-funzjonijiet li jsiru matul il-ġranet tal-festa. Hemm ukoll tliet gruppi li tant jaħdmu mas-sagrigan sabiex matul il-ġranet tal-festa jkollna knisja mzejna sabiħa u nadifa, kif ukoll min idoqq il-qniepen li huma parti importanti mill-festa wkoll.

Partijiet oħrajn minn din l-istampa huma dawk tal-grupp tal-abbatini, it-tliet fratellanzi li, flimkien mar-reffigħa u dawk tal-forċina, jieħdu ħsieb jerfegħu l-vara sabiħa tagħna. Hemm diversi korijiet li jagħtu sehemhom fil-funzjonijiet ta' matul il-ġranet tal-festa. F'biċċa oħra mill-istampa nsibu wkoll lill-Grupp tal-Armar li jieħu ħsieb jarma l-pjazza u t-toroq tar-raħal tagħna.

Naraw ukoll lill-Għaqda Piroteknika (il-grupp tan-nar) tirsisti sabiex bil-logħob tan-nar il-festa tkompli tissebbaħ. Dawk li jzejnu l-faċċata tal-knisja, il-pjazza u t-toroq tagħna wkoll jagħtu s-sehem tagħhom sabiex dawn iżidu l-atmosfera ta' festa.

Sabiex din l-istampa tkun kompluta, insibu l-biċċa fejn jagħtu s-sehem tagħhom it-tliet għaqdiet mużikali li nsibu fil-parroċċa – il-Banda La Vittoria, il-Banda Imperial u l-Kor u Orkestra Marija Bambina li jieħdu sehem b'tant entuzjażmu sabiex iferrhuna b'dawk il-marċi, innijiet u siltiet mużikali li jsemmgħulna.

Kif stajna naraw, f'din l-istampa hemm ħafna biċċiet li kollha jirrapreżentaw lil xi grupp jew għaqda li kollha jkun kkontribwew b'xi mod jew ieħor matul il-ġranet tal-festa. Però, meta jasal l-għada tal-festa, din l-istampa li tkun magħmula minn ħafna biċċiet, issir storja li tkun grat verament. L-importanti jkun li l-kummenti ma jkun biss kemm kellna festa sabiħa iżda kemm tkun ħalliet impatt nisrani pożittiv fuq in-nies.

## Apprezzament tiegħi personali għall-festa 2012

Ma nistax f'din l-okkażjoni tal-festa 2012 ma nurix l-apprezzament tiegħi lill-kumitat il-ġdid tal-Għaqda u Banda Imperial. Din is-sena din l-għaqda, li tant tat kontribut fix-xena mużikali fil-Mellieħa, bdiet paġna ġdida fl-istorja tagħha peress li għandha President u Segretarju ġodda. Għaqda mużikali bħalma hija l-Banda Imperial tirrekjedi nies responsabbli, ħabrieke u dedikati fit-tmun tagħha. Minkejja li ż-żewġ baned tagħna huma l-eqdem għaqdiet li għandna fil-Mellieħa, xorta waħda għadhom l-iktar popolari. Il-Banda Imperial u l-Banda La Vittoria għadhom f'qalb il-poplu Mellieħi tal-kontribut li dejjem taw matul medda twila ta' snin.

Kemm ilni nservi ta' sagristan mill-1976, dejjem ħabbejt u ammirajt is-soċjetajiet tagħna u kont determinat li nagħtihom l-għajnu tiegħi f'dak kollu li jitolbuni. Nistqarr li dejjem apprezzajthom u tajthom is-sapport u l-inkuraġġiment tiegħi. Dawn il-prinċipji għadni nżommhom sal-lum. Nista' ngħid li lill-għaqdiet tagħna jien tajthom ftit u huma tawni ħafna għaliex mhux talli għenuni u apprezzaw il-ħidma tiegħi, imma fuq kollox kienu u għadhom jirrispettawni bħala s-sagrigan tagħhom. F'dawn is-36 sena li ilni sagristan, niftakar erba' presidenti – is-Sur Emanuel Grech, is-Sur Anthony Muscat, is-Sur Ray Vella u s-Sur Joseph Bartolo. Niftakarhom imexxu lill-Banda Imperial bil-għaqal u jaħdmu għaliha kultant anke bis-sagrificċji. Huma ħabbej lill-Banda li kienu jmexxu u fl-istess ħin kienu jirrispettaw lill-għaqdiet l-oħra. It-tmexxija għaqlija tagħhom għadna ngawduha sal-lum, l-aktar matul il-jiem tal-festa. Jalla l-President, is-Segretarju u l-kumitat il-ġdid jaħdmu fuq il-passi ta' dawk ta' qabilhom ħalli għal ħafna snin oħra jkollna mhux biss festa sabiħa u magħquda iżda wkoll nies magħżula sabiex ikunu t-tmuniera ta' din l-għaqda li hija tant għall-qalb il-Mellieħin.

F'din l-okkażjoni nixtieq nagħlaq billi nagħti l-apprezzament tiegħi lis-Sur Joseph Bartolo li temm il-ħidma tiegħu bħala president tal-istess għaqda. Jiena ilni naf lil Guzeppi minn ċkuniti, jiġifieri iktar minn 50 sena. Kont immur fil-każin u narah jaħdem, jizbogh u jirraġa fejn kien ikun hemm bżonn. Drabi oħra kont narah jagħmel il-kpiepel tal-karti għall-party li l-għaqda torganizza għat-tfal tal-Mellieħa fil-Milied. Ġieli kont narah iqasqas u jizbogh kpiepel ikkulluriti tal-Karnival. Meta bdejt nikber, kont iżjed nammira x-xogħol volontarju li kien jagħmel minn qalbu. L-iktar affarijiet li ammirajt f'Guzeppi bħala President tal-Banda Imperial kienu l-irġulija, ir-rispett u d-don tat-tolleranza. Dawn il-kwalitajiet sbieħ kollha kienu ta' siwi kbir fir-responsabbiltà li kien iġorr. Ta' dan kollu nixtieq nerringrazzjah u anke tar-rispett li dejjem vera lejja bħala sagristan. Fl-aħħarnett, ngħidli grazzi tal-ġid kollu li għamel kemm lill-parroċċa kif ukoll lill-komunità Mellieħija.